

69917- قربانی کا جانور گر گیا اور مرنے سے قبل اسے ذبح کر لیا گیا تو کیا یہ قربانی شمار ہو جائے گی؟

سوال

ہمارے گھر کی چھت سے قربانی کا جانور نیچے گر گیا تو گھر والوں نے مرنے سے قبل اسے ذبح کر لیا، کیا یہ جائز ہے؟

پسندیدہ جواب

اول:

آپ کے سوال سے ظاہر یہ ہوتا ہے کہ آپ لوگوں نے جانور نماز عید سے قبل ذبح کیا ہے، اگر تو معاملہ ایسے ہی ہے تو یہ قربانی نہیں ہوگی، کیونکہ قربانی کے لیے شرط یہ ہے کہ وہ قربانی کے ایام اور وقت میں ذبح کی جائے، اور وہ عید کا دن اور اس کے بعد تین دن ہیں۔

جندب بن سفیان رضی اللہ تعالیٰ عنہ بیان کرتے ہیں کہ میں عید الاضحیٰ کی نماز میں نبی کریم صلی اللہ علیہ وسلم کے ساتھ حاضر ہوا، جب نبی کریم صلی اللہ علیہ وسلم نے نماز عید پڑھالی تو ایک ذبح شدہ بخری دیکھی تو نبی صلی اللہ علیہ وسلم نے فرمایا:

"جس نے بھی نماز عید سے قبل بخری ذبح کی وہ اس کی جگہ اور بخری ذبح کرے، اور جس نے ذبح نہیں کی وہ اللہ تعالیٰ کا نام لے کر ذبح کرے"

صحیح بخاری حدیث نمبر (942) صحیح مسلم حدیث نمبر (1960)۔

تو اس بنا پر اگر یہ جانور قربانی کا تھا تو اس کے بدلے اور ذبح کرنا ہوگا۔

لیکن اگر آپ نے قربانی کے وقت میں جانور ذبح کیا اور اسے قربانی کی نیت سے خریدا تھا تو یہ کفایت کر جائے گا، اور قربانی شمار ہوگی، چاہے چھت سے گرنے کے باعث اس کی ہڈی وغیرہ بھی ٹوٹ گئی ہو، مزید تفصیل دیکھنے کے لیے سوال نمبر (39191) کا جواب ضروری دیکھیں۔

دوم:

اور آپ کا اس جانور کو ذبح کرنا صحیح ہے یا نہیں؟ اس کے متعلق گزارش ہے کہ اگر تو آپ نے اسے مرنے سے قبل ذبح کیا ہے تو صحیح ہے۔

اللہ سبحانہ و تعالیٰ نے گلا گھٹنے اور کسی ضرب سے (جو کوئی پتھر یا لوبہ وغیرہ کی ضرب سے مرے) اور اونچی جگہ سے گرنے والے (جیسا کہ آپ کے ذبح کردہ جانور کے ساتھ ہوا) اور جسے درندے چیر پھاڑ ڈالیں اور وہ مر جائے تو ان سب کو اللہ تعالیٰ حرام قرار دیا ہے۔

لیکن اگر ان جانوروں کو مرنے سے قبل ہی شرعی طور پر ذبح کر لیا جائے تو وہ حلال ہوں گے۔

فرمان باری تعالیٰ ہے:

﴿تم پر مردار، اور خون، اور خنزیر کا گوشت، اور جس پر اللہ تعالیٰ علاوہ کسی اور کا نام لیا گیا ہو، اور جو گلا گھٹنے سے مرا ہو، اور جو کسی ضرب سے مر گیا ہو، اور جو اونچی جگہ سے گر کر مرا ہو، اور جو کسی سینگ مارنے سے مرا ہو، اور جسے کسی درندے نے پھاڑ کھایا ہو حرام کر دیا گیا ہے، لیکن جسے تم ذبح کر ڈالو تو وہ حرام نہیں ہے﴾۔ المائدہ: (3)۔

ابن کثیر رحمہ اللہ تعالیٰ اس آیت کی تفسیر میں کہتے ہیں :

قولہ تعالیٰ :

﴿مگر جسے تم ذبح کر ڈالو﴾۔ اس میں ضمیر اس طرف لوٹ رہی جس جانور میں موت کا سبب پایا گیا اور اس کی زندگی ختم ہونے سے قبل اسے ذبح کر لیا گیا تو اس کی طرف لوٹے گی، اور یہ ضمیر اس طرف لوٹ رہی ہے :

﴿اور گلا گھٹنے سے مرنے والا، اور ضرب لگنے سے مرنے والا، اور اونچی جگہ سے گر کر مرنے والا، اور کسی کے سینگ مارنے سے مرنے والا اور جسے درندے چیر پھاڑ دیں﴾۔

دیکھیں : تفسیر ابن کثیر (11/2-12)۔

کعب بن مالک رضی اللہ تعالیٰ عنہ بیان کرتے ہیں کہ ان کی ایک لونڈی سلح (مدینہ میں ایک پہاڑ ہے) میں بحریاں چرا رہی تھی اس نے ایک بحری کو موت کی کشمکش میں دیکھا تو ایک پتھر توڑ کر بحری ذبح کر دی، تو انہوں نے اپنے گھر والوں سے کہا اسے نہ کھاؤ حتیٰ کہ میں نبی کریم صلی اللہ علیہ وسلم سے اس کے متعلق دریافت نہ کر لوں، انہوں نے نبی کریم صلی اللہ علیہ وسلم سے دریافت کیا تو رسول کریم صلی اللہ علیہ وسلم نے انہیں کھانے کا حکم دیا"

صحیح بخاری حدیث نمبر (2181)۔

واللہ اعلم۔